

DRAWWA TA' NISA TQAL GHAL HLAS TAJJEB

J. F. Porsella-Flores

Fis-sena 1761 kien hemm kappillan iż-Żurrieq li donnu ghajnu ghoqritu minn drawwa ta' nisa tqal li jmissu magghom iċ-ċavetta tat-tebernaklu biex ikollhom hlas tajjeb, u xtaq li jiġi infurmat sewwa jekk din kinetx flokha; ghalhekk qabbad lil ċertu Paolo Farrugia biex jitlob it-taghrif mehtieg minghand is-Surmast taċ-Ċerimonji tal-Katidral.

Minflok ma noqghod ngħid l-istorja fit-tielet persuna, qed naqleb mit-Taljan għall-Malti il-mistoqsija li għamel Paolo Farrugia u it-twegiba taċ-Ċerimonjier.

Mistoqsija: "Wisq Rev. Sinjur, Peress li l-Kappillan taghna sema' li hawn drawwa fost xi nisa li jitolbu lill-kappillan tagħhom biex jislifhom iċ-ċavetta tat-tabernaklu biex biha jmissu żaqqhom sabiex, permezz ta' din id-devozzjoni, ikunu jistgħu jehilsu mingħajr periklu għal hajjethom, imqanqal minn kurzita', qalli biex niehu parir minghandek jekk din iċ-ċavetta tistax tintbagħat fid-djar, barra mill-knisja, u ma' min; u f'każ li ma tistax tinhareġ 'il barra mill-knisja, jekk għall-anqas tistax tintuża fil-knisja min-nisa li jkunu f'dan l-istat. Għaldaqstant inkun obligat jekk is-Sinjurija Tiegħek jidhrilha li jogħgobha twieġeb lill-kappillan taghna; jekk le niskuża ruhi miegħek (talli ktibtlek) u ma ndejqekx iktar fuq hekk.

Żurrieq- 15 ta' Settembru 1761- Paolo Farrugia."

Twegiba: "Ġranet ilu irċevejt l-ittra ta' stima tiegħek, iżda peress li jiena kont okkupat ma' nies barranin ma stajtx inwieġbek malajr. Illum wasluli żewġ ittri ohra, wahda b'eċċezzjoni għal dik ta' qabel b'żieda ta' xi aħbar ohra flimkien ma' xi favuri li għoġbok tagħmilli, u li għalihom niżżikkhajr hafna; l-ohra hi dwar xi diffikulta' li hemm jekk iċ-ċavetta tat-tabernaklu tistax tiġi mislufa lil xi nisa li jkunu waslu biex jehilsu mit-tqala. Għall-mistoqsija tiegħek inwieġeb li ta' spiss jiġri li tintbagħat iċ-ċavetta tat-tabernaklu lil dawk in-nisa li jkunu jinsabu f'xi diffikulta' li jwelldu, l-iktar meta jkunu jinsabu f'xi periklu, sabiex bid-devozzjoni u fidi li jkollhom ma jbatux biex iwelldu. Madankollu iċ-ċavetta ma għandhiex tintbagħat għalxejn, imma biss

meta jkun hemm il-biża' u periklu ta' hlas hazin; u ma ghandu qatt jigi permess li ċ-
ċavetta tintmess ma' zaqq il-mara b'mod mhux xieraq ghax jekk isir hekk, minbarra li
wiehed ikun qed jaghmel haġa mhix xierqa, ikun qed jonqos ukoll mill-qima; lanqas
ma ghandha tiġi fdata iċ-ċavetta lil min ġie ġie, jew li jgħaddiha minn idejn ta' mara
għal dawk ta' oħra, iżda ma' xi mara devota, f'xi kaxxa żghira, jew imgeżwra f'karta, u
tinżamm b'devozzjoni u qima bhal relikwja; u titqiegħed mal-pazjenta b'devozzjoni,
fidi u tama f'post xieraq ta' ġisimha, bil-kaxxa jew karta li tkun fiha; jew jekk ikun
hemm bżonn, f'każ ta' xi periklu, tiddendel b'devozzjoni fuq sidirha. Dan hu x'nahseb
jien u li inti tista' tghidu lill-Kappillan biex jissodisfa il-kurżita' li ghandu."

Dan it-tagħrif hadtu mill-manuskritt numru 371 li hemm il-Bibljoteka, il-Belt,
fol.434. Il-manuskritt, li inkiteb fl-1850, jiġbor fil-qosor kull ma hemm fl-ewwel
seba' volumi tal-*Memorie Diverse* li kien kiteb jew ikkopja Dun Lorenzo Lanzon,
Prepostu ta' l-Oratorju tal-Patrijiet Filippini tal-Birgu, bejn is-sekli 18 u 19, u li huma
merfugħa fl-Arkivju tal-Kollegġjata tal-Birgu. Jien għalhekk tlabt lill-Arċipriet, il-
Kan. Dun Daniel Farrugia, biex jekk jogħġbu jagħtini kopja ta' dan in-notament, u
dan ġentilment baġtli fotokopja tiegħu. Għaldaqstant ma rridx nonqos li nizzihajr.

Inżid ukoll li fil-bidu tas-Seba' Volum ta' dawn in-*notizie* naqraw li dawn
huma ittri ta' mistoqsija lil Dun Domenico Falzon, Surmast ta' Ċerimonji tal-Knisja
Katidrali, u twegibiet mogħtija minnu dwar diversi dubbji u ċerimonji, li huma
miżmuma fl-Arkivju tal-Katidral.

Dr. V. M. PELLEGRINI LL.D.

B'dispjaċir ngħidu li waqt li "L-Imnara" kienet qed tiġi stampata
ixxandret l-aħbar hażina tal-mewt ta' Dr. V.M.Pellegrini fl-1
t'Ottubru 1997 fl-eta ta' 86 sena. Kien wiehed mill-Presidenti
Onorarji tal-Għaqda Tal-Folklor u ġie li kiteb ukoll f'"L-
Imnara". Qed niktbu din in-nota qasira, iżda jkollna okkażjoni
niktbu dwaru aktar fit-tul f'haġa oħra. Nitolbu għal ruħu u
nwasslu l-kondoljanzi tagħna lill-familjari tiegħu.
R.I.P.